

नेपाल राजपत्र

भाग १

श्री ५ को सरकारद्वारा प्रकाशित

खण्ड ३२) काठमाडौं, वैशाख १ गते २०३६ साल (पूर्वातिरिक्ताङ्क १)

शाही सन्देश

श्री ५ महाराजाधिराजका प्रमुख सचिवालय

राजदरबार

श्री ५ महाराजाधिराज वीरेन्द्र वीर विक्रम शाहदेवबाट विक्रम सम्बत् २०३९

साल वैशाख १ गते नव वर्षको उपलक्ष्यमा देशवासीका नाममा बक्सेको सन्देश ।

प्यारा देशवासीहरू,

१. नेपाली जनजीवनमा नयाँ प्रेरणा जगाउँदै आजदेखि नयाँ वर्षको शुभारम्भ हुँदैछ । यस शुभ घडीमा हामी सधैं झैं नेपाली मातृको सुख समृद्धि र प्रगतिको कामना गर्दछौं ।

२. देशको आर्थिक उन्नति गर्ने पुनीत उद्देश्य लिई योजनाबद्ध रूपमा हामी अघि बढ्न लागेको पनि अब २५ वर्ष पूरा भैसकेको छ । योजना तर्जुमा र लागू गर्दै गएका अनुभव-हरुबाट अब त देशमा कहाँ के चाहिएको छ र देशवासीका दैनिक आवश्यकता के हुन् भन्ने बारे पनि धेरै कुरा प्रष्ट भैसकेको छ । तर आर्थिक विकासको अभियानमा निजी क्षेत्रको भूमिका र सरकारी क्षेत्रको भूमिका के कस्तो हुनुपर्छ भन्ने बारे अझै प्रष्ट पार्नु पर्ने देखिन्छ ।

आधिकारिक मुद्रण विभागबाट प्रमाणित गरिएपछि मात्र लागू हुनेछ।

जबसम्म विकास अभियानमा जनसहभागिता जुटाउन सक्तैनौं, निजी उद्यम र प्रतिभालाई फुल्ने फल्ने वातावरण सिर्जना गर्न सक्तैनौं तबसम्म नीति नियम बनाएर मात्र देशको आर्थिक विकासको क्रमले तीव्र गति लिन सक्तैन भन्ने कुरालाई सबैले बुझ्नु परेको छ ।

३. यस प्रसंगमा स्थानीय पञ्चायत र प्रशासनको विकेन्द्रीकरणको प्रश्न स्पष्टसंग सामुन्ने आउँछ । विकेन्द्रीकरणको सिद्धान्तको सामयिकता र उपयोगिताका सम्बन्धमा पञ्चहरूबाट सामूहिक रूपमा पनि छलफल भएको छ । तलैबाट उठेको हाम्रो मुलुकको पञ्चायत प्रणालीमा विकेन्द्रीकरणको सिद्धान्तले अवश्य नै ठूलो महत्त्व राख्दछ । त्यसैले यस सिद्धान्तलाई नेपाली समाजमा व्यवहारिक रूपमा उतार्नलाई विभिन्न विषयमा सम्बन्धित इकाइहरूको के के अधिकार हुन्छ के के कर्तव्य हुन्छ भन्ने कुरा प्रष्ट खुलाई राष्ट्रिय पञ्चायतमा पेश भई कानूनको व्यवस्था हुनु पनि आवश्यक छ जस्तो हामीलाई लागेको छ ।

४. साथै, यसै क्रमको दोस्रो चरणका रूपमा बुद्धिजीवीहरूले पनि सबै नेपालीहरूलाई सभा सम्मेलन हुँदा कुन तहमा के जिम्मेदारी र अधिकार हुन्छ त्यो बुझाउन आवश्यक भएको छ । अति मात्र नेपाली जनजीवनमा यो सिद्धान्त भिज्दै जानेछ । हाम्रो मुलुकमा अब वर्गीय संगठनहरू र स्थानीय पञ्चायतहरूको निर्वाचनको तयारी हुँदैछ । विकेन्द्रीकरणको सिद्धान्त अनुसार अधिकार र कर्तव्यहरूको स्पष्ट रूपमा व्याख्या हुन सकेमा ती सबैलाई आ-आफ्नो कर्तव्य पालना गर्नमा विशेष हौसला मिल्न जाने कुरा स्वतः सिद्ध छ । यसो हुन सकेमा नै सम्पूर्ण नेपालीलाई सहभागी बनाएर हामी विकास अभियानमा अग्रसर हुन सक्नेछौं । हाम्रो विकास अभियानले यस प्रकारको नयाँ मोड लिन सकोस्— आजको यस शुभ उपलक्ष्यमा यही हाम्रो शुभकामना छ ।

श्री पशुपतिनाथले हामी सबैको कल्याण गरून् !

जय नेपाल !

हुकुम बक्से बमोजिम,
नगेन्द्रप्रसाद श्रेष्ठ

श्री ५ महाराजाधिराजका सचिव

आधिकारिकता मुद्रण विभागबाट प्रमाणित गरिएपछि मात्र लागु हुनेछ।